

ПРАВИЛНИК
ЗА РАБОТАТА НА ОВЛАСТЕНО ЛИЦЕ ЗА ПРИЕМ НА ПРИЈАВИ НА
КОРУПЦИЈА НА ПРИВАТНАТА НЕПРОФИТНА ВИСОКООБРАЗОВНА
УСТАНОВА САМОСТОЈНА ВИСОКА СТРУЧНА ШКОЛА
БРЕИНСТЕР НЕКСТ СКОПЈЕ

Врз основа на член 107 од Законот за високо образование (Сл.весник на РМ бр.82/2018) исогласно со член 129 од Статутот на Приватна непрофитна високообразовна установа самостојна висока стручна школа БРЕИНСТЕР НЕКСТ Скопје (во натамошниот текст: Бреинстер Некст), Одборот на директори на својата 5та седница одржана на -----, донесе

ПРАВИЛНИК

за работата на овластено лице за прием на пријави на корупција на
Приватната непрофитна високообразовна установа Самостојна висока стручна школа
Бреинстер Некст Скопје

I. ОПШТИ ОДРЕДБИ

Член 1

Заради поефикасно спречување и заштита од корупција со овој Правилник се уредува работата на овластеното лице за прием на пријави на корупција (во натамошниот текст: овластено лице).

Член 2

Работата на овластеното лице опфаќа, прием на пријави, водење постапка, преземање мерки, водење евиденција, известување, поднесување извештај за својата работа до Одборот на директори на Бреинстер Некст.

Член 3

Пријава за корупција согласно овој Правилник може да се поднесе против лице вработено на Бреинстер Некст, студентите од сите циклуси на образование организирани на Бреинстер Некст и секое друго лице кое учествува во реализацијата на високообразовната, научно-истражувачката и апликативната дејност.

Член 4

Под корупција, во смисла на овој Правилник, се подразбира намерно делување на лице од член 3 од овој Правилник, кое директно или преку посредник, бара, ветува, прима или дава корист од каков било вид, за себе или за трето лице, или прифаќа ветување на ваква корист, со цел да делува спротивно на своите обврски или да се воздржува од делување во согласност со своите обврски или да ги врши неговите надлежности спротивно на работните обврски и други работи утврдени со закон и со општите и поединечни акти на Бреинстер Некст.

Член 5

Овластеното лице го избира Одборот на директори од редот на наставниците вработени на Бреинстер Некст.

Мандатот на овластеното лице е 3 години, со право на уште еден избор.

Овластеното лице најмалку два пати годишно доставува извештај за својата работа до Одборот на директори на Бреинстер Некст. Извештајот содржи податоци за бројот на поднесените пријави, спроведените постапки и резултатите на истите.

Месечниот надоместокот на овластеното лице го определува Одборот на директори на Бреинстер Некст со посебна одлука, односно како составен дел на одлуката за избор на овластено лице.

Член 6

На овластеното лице му престанува функцијата:

- ако поднесе оставка;
- ако му престане изборот во наставно звање;
- ако му престане работниот однос;
- поради смрт;
- трајна спреченост да ја извршува функцијата;
- ако му истече мандатот;
- ако биде разрешен;
- во други случаи утврдени со закон.

Одборот на директори го констатира престанокот на мандатот и го разрешува овластеното лице. Одлуката на Одборот на директори е конечна.

Член 7

Овластеното лице може да биде разрешено:

- ако не ги заштити личните податоци на подносителот на пријавата согласно со прописите за заштита на личните податоци, односно податоците кои можат да го откријат идентитетот на подносителот на пријавата кој барал да биде анонимен;
- ако постапува спротивно на одредбите од овој Правилник;
- во други случаи утврдени со закон.

Член 8

Предлог за разрешување може да поднесат член на Наставнички Совет, член на Одбор на директори и друг вработен на Бреинстер Некст. Предлогот треба да биде образложен согласно со условите од член 7 на овој Правилник.

Член 9

По предлогот од член 8 од овој Правилник одлучува Одборот на директори. Одлуката на Одборот на директори е конечна

II. ОПИС НА ПРАВИЛНИКОТ

ПРИЈАВИ ЗА КОРУПЦИЈА

Член 10

Секое физичко и правно лице (во натамошниот текст: подносител на пријава) може да поднесе пријава за корупција против лицата наведени во член 3 од овој Правилник. Подносителот на пријавата не смее да биде повикан на одговорност, ниту да трпи какви било штетни последици поради поднесувањето на пријавата и изнесувањето на ставови и мислења, освен ако со тоа не е сторено кривично дело.

Член 11

Пријавата за корупција (во натамошниот текст: пријавата) се поднесува писмено или усно на записник. Пријавата за корупција може да се поднесе најдоцна до истек на една година сметано од денот кога е сторено делото што се пријавува. Пријавата се поднесува писмено во електронска или материјална форма на електронската адреса на овластеното лице, односно во архивата на Бреинстер Некст. Пријавата може да се поднесе поединечно или групно. Во случај кога пријавата е поднесена групно, подносителот определува заеднички претставник, во спротивно тоа ќе го стори овластеното лице.

Член 12

Ако пријавата е поднесена против лице кое не е опфатено со одредбата од членот 3 од овој Правилник, се евидентира во евиденцијата, се доставува до надлежен орган и се известува подносителот на пријавата. Секој поднесок кој има елементи на пријава или пријавување на корупција се смета за уредна пријава согласно одредбите од овој Правилник.

Член 13

Пријавата содржи назив на институцијата, односно Самостојна висока стручна школа Бреинстер Некст Скопје, со назнака дека е за лицето за прием на пријави за корупција, личното име на лицето против кое се поднесува пријавата, опис на дејствието што го извршило лицето, докази, лично име и потпис на подносителот, како и контакт адреса, или телефон.

Член 14

Кога наводите во пријавата се нецелосни или нејасни, овластеното лице може да побара од подносителот на пријавата дополнување, допрецизирање или појаснување на пријавата. Подносителот на пријавата е должен да постапи по барањето на овластеното лице во рок од 15 дена од денот на приемот на барањето од овластеното лице.

Доколку во рокот од став 2 на овој член подносителот на пријавата не ги достави потребните дополнувања ќе се смета дека пријавата е повлечена.

Член 15

Пријавата се заведува во посебен уписник што го води овластеното лице. Подносителот што сака да остане анонимен се заведува со посебна шифра.

ПОСТАПКА И ОДЛУЧУВАЊЕ

Член 16

Овластеното лице има право да се обрати до раководителот на единицата на лицето против кого е поднесена пријава, со цел да се добијат податоци потребни за постапување по пријавата.

Единицата е должна во рокот што ќе го определи овластеното лице да достави информација во врска со наводите во поднесената пријава.

Личното име на подносителот на пријавата не се соопштува на единицата, освен доколку тоа го бара подносителот, согласно Законот за заштита на укажувачи.

Доколку единицата не ја достави бараната информација од став 2 на овој член, овластеното лице може тоа да го објави на веб-страницата на Бреинстер Некст Скопје. Бреинстер Некст е должен да ја изврши објавата од став 4 на овој член во рок од 3 дена од приемот на барањето на овластеното лице.

Член 17

Доколку пријавата не се однесува на некое од лицата од член 3 од овој Правилник, овластеното лице со известување ја враќа на подносителот на пријавата.

Член 18

Заради собирање на информации и докази врзани со пријавата, овластеното лице може да бара потребни информации и списи од сите сектори и служби на Бреинстер Некст и од други надлежни државни органи, како и да го повика подносителот на пријавата,

пријавеното лице или други лица како сведоци кои може да дадат информации за пријавениот случај. По потреба овластеното лице може да изврши увид во потребната документација.

Пријавеното лице не е должно да се јави лично, но може да поднесе писмена изјава и да презентира односно да предложи докази и факти во своја одбрана. На информативниот разговор со овластеното лице пријавеното лице може да дојде со адвокат како бранител. За потребите на одбраната пријавеното лице може да изврши увид во списите и доказите поднесени против него и има право да се изјасни по однос на истите.

Член 19

Доколку овластеното лице утврди дека се сторени дејствијата од членот 4 од овој Правилник за тоа го известува раководителот, лицето против кого е поднесена пријавата и подносителот на пријавата. Известувањето ги содржи личното име на лицето против кого е поднесена пријавата, опис на стореното дејствие од член 4 од овој Правилник, образложение за решавачките факти и докази дека лицето го сторило дејствието, укажување за преземање мерки и активности за конкретното лице, како и мерки и активности кои треба да ги преземе за спречување на соодветното коруптивно дејствие во иднина, правна поука.

Член 20

Доколку овластеното лице утврди дека не се сторени дејствијата од членот 4 од овој Правилник за тоа ги известува раководителот, лицето против кого е поднесена пријавата и подносителот на пријавата.

Известувањето ги содржи личното име на лицето против кого е поднесена пријавата, образложение за решавачките факти со кои се докажува дека лицето не го сторило дејствието, односно не се докажува дека лицето го сторило дејствието од член 4 на овој Правилник, правна поука.

Подносителот на пријавата има право на приговор во рок од 15 дена од денот на приемот на известувањето. Против известувањата право на приговор имаат подносителот на пријавата, лицето против кого е поднесена пријавата и единицата.

Член 21

По приговорите одлучува Наставничкиот Совет на Бреинсер Некст. Приговорот се поднесува до Наставничкиот Совет, по кој се одлучува на првата наредна седница на Наставничкиот Совет.

Член 22

Наставничкиот Совет на Бреинсер Некст може да го отфрли приговорот ако е неблагоприятен или е поднесен од неовластено лице, да го одбие како неоснован или да го усвои и да го врати повторно на разгледување и одлучување на овластеното лице. Одлуката на Наставничкиот Совет е конечна.

Член 23

Ако единицата и лицето против кое е поднесена пријавата не ја извршат конечната одлука на Наставничкиот Совет, овластеното лице тоа го објавува на веб-страницата на Бреинстер Некст.

Бреинстер Некст е должен да го изврши објавувањето во рок од 3 дена од приемот на барањето за објавување на овластеното лице.

Член 24

Овластеното лице е должно по конечното на постапката своите укажувања да ги објави на веб страната на Бреинсер Некст. Бреинсер Некст е должен да го изврши објавувањето во рок од 3 дена од приемот на барањето за објавување на овластеното лице.

Член 25

Доколку лицето при водењето на постапката утврди дека постојат индиции за сторени казниви дела должен е за тоа да ги извести соодветните државни органи надлежни за водење на тие постапки.

Член 26

Овластеното лице е должно да го информира подносителот на пријавата за преземените мерки и активности во врска со пријавата најдоцна во рок од 30 дена од денот на приемот на пријавата.

Член 27

Овластеното лице е должно да ја заврши постапката во рок од 60 дена од денот на приемот, односно комплетирање на пријавата.

Овластеното лице е должно да ја заврши постапката во рок од 60 дена од денот на приемот на одлуката на Наставничкиот Совет.

III. ЗАВРШНИ ОДРЕДБИ

Член 28

Овој Правилник влегува во сила со денот на неговото усвојување.

Правилникот да се достави до одбор на директори, наставнички совет, претседателот на Студентско собрание, службата за човечки ресурси и до архивата на Бреинстер Некст.

БРЕИНСТЕР НЕКСТ СКОПЈЕ

ОДБОР НА ДИРЕКТОРИ

ПРЕТСЕДАТЕЛ

Петар Ниновски

